

David u Ġonatan

Annotamenti dwar ir-rakkont bibliku fil-kuntest tal-Lvant Nofsani Antik¹

Josef Mario Briffa SJ

AVVIŻ IMPORTANTI. F'dan il-*paper* jiġu ttrattati temi adulti marbuta mas-sesswalità, u ġew ppreżentati lil pubbliku adult wara drammi li kien ristrett lil pubbliku adult (16+). Dawn it-tematiċi huma ppreżentati mingħajr wisq ċensura.

Grazzi ħafna lil Tyrone, lil Adrian ta' din l-istedina.² Dan mhux eżattament proġett tas-soltu għalija, imma sfida interessanti ta' dialogu bejn rappreżentazzjoni teatrali, b'laqta kontemporanja, u studju kritiku tat-test bibliku u l-kuntest antik, u naħseb li propju għalhekk dħalt għalih bil-qalb.

Premessi

Nixtieq nibda bi tlett premessi importanti, li jhejju l-għalqa li fiha nistgħu naħdmu:

L-ewwel nett. Il-Bibbja hija dejjem fil-plural, u mhux biss fis-sens etimologiku! Ahna mdorrijin naraw il-Bibbja f'volum wiehed, u spiss nimmaginaw il-Bibbja bħala *ktieb*. Fil-Grieg *ta bibblia* tfisser il-kotba. Il-Bibbja hija bibljoteka, u diversi mill-kotba, terġa', huma antologiji varjati għall-aħħar. Dan ifisser li jekk se tfittex twegiba univoka fil-"Bibbja," mhux se ssibha. Jekk lest taffronta l-varjetà u l-kumplessità, se ssib teżor. Għalhekk, il-Bibbja mhix ktieb li wiehed jużah *prima facie*.

It-tieni. "The past is a foreign country", anki f'dak li huma relazzjonijiet u sesswalità. Fid-dinja antika Mediterranja u tal-Lvant Nofsani, il-kategoriji moderni *eterosesswali*, *omosesswali*, eċċ, ma jfissru xejn. Jekk għalina l'identità sesswali u orjentazzjoni huma kwistjoni identitarja (min jien), fid-dinja antika id-definizzjoni hija marbuta ma' l-att sesswali (x'nagħmel). Mingħajr ma nirriduċu il-kumplessità tar-relazzjonijiet sesswali kollha għal vizjoni ta' Foucault,³ jidher li hu laqat aspett fundamentali meta esprima ir-relazzjonijiet sesswali fl-antik f'sens ta' attiv u passiv, min jiddomina u min jiġi ddominat, min jippenetra u min jiġi ippenetrat ... fejn ir-rwol "normali", jew aħjar normattiv, ta' raġel hieles⁴ adult huwa dejjem li jiddomina, u haddiehor huwa dejjem f'rwol subordinat, ibda minn martu. L-idea li wiehed jitkellem dwar relazzjoni sesswali

¹ Dan il-*paper* ġie ppreżentat flimkien ma' Q&A session wara d-drammi *Id-Dnub tal-Magħżulin*, mtella' fil-Valletta Campus Theatre nhar il-31 ta' Jannar, it-2 u s-7 ta' Frar 2025. Hallejt it-test kif kien, ħlief għal xi korrezzjonijiet.

² Hajr lil Tyrone Grima, direttur, u lil Adrian Buckle awtur ta' dan id-dramm (flimkien ma' Trevor Zahra).

³ "... sexual relations — always conceived in terms of the model act of penetration, assuming a polarity that opposed activity and passivity — were seen as being a type of relationship between a superior and a subordinate, an individual who dominates and one who is dominated, one who commands and one who complies, one who vanquishes and one who is vanquished." Foucault 1990, 215.

⁴ i.e. mhux lsir, mhux skjav.

bejn ugwali mibnija fuq kunsens reċiproku — anki bejn raġel u mara — mhix familjari għal xi hadd fl-antikità Griega-rumana jew tal-Lvant Nofsani.

It-tielet premessa. L-arti — il-pittura, l-iskultura, il-mużika, it-teatru — minn dejjem huma mezz kif wiehed jesprimi, jikkummenta, jikkontesta, jirrakkonta ... u dan ukoll meta l-arti tirrakkonta it-testi Biblici. Mhux xogħli hawn li nagħmel kumment dwar id-dramm innifsu, wisq inqas xi kumment dwar storiċità jew mhux, jew l-għażliet interpretattivi. Dan li rajna huwa drammi, u min-natura tiegħu, interpretazzjoni. (*Se mai*, sa fejn naf jien, il-Palazz ta' l-Inkwizitur qiegħed il-Birgu, u jidhirli li Napuljun keċċa lill-Inkwizitur fl-1798.)

Test kumpless

Issa li qegħdna l-premessi nistgħu nidhlu fir-rakkont, jew aħjar ir-rakkonti minsuġa f'xulxin li nsibhom fil-Kotba ta' Samwel. Dawn il-kotba huma parti minn serje: *Ġożwe*, *Mhallfin*, *Samwel*, *Slaten* magħrufa bil-Lhudi bħala *Nevi'im Rishonim*, cioè il-profeti tal-ewwel. Hija gabra storjografika li diversi studjużi jaħsbu li hija frott ta' żewġ redazzjonijiet, aktarx l-ewwel fis-seklu sebgħa qabel Kristu, u t-tieni fiż-żmien l-Eżilju fil-Babel, fis-seklu sitta, mudell magħruf bħala l-Istorja Dewteronomistika.⁵

	Version 1 (LXX and MT)	Version 2 (MT only)			
16:17–23	David is introduced to Saul as a skilful harper and he is made his armor bearer.		17:55–58		Saul asks who David is. David is introduced to Saul by Abner.
17:1–11	Attack by the Philistines. Goliath suggests a duel with one of the Israelites.		18:1–4		David and Jonathan make a covenant.
17:12–31		David is sent by his father to bring food to his brothers at the front. He hears Goliath and desires to meet him in a duel.	18:5–6a		David is appointed as an officer in Saul's army.
17:32–39	David volunteers to fight with Goliath.		18:6b–9	Saul's jealousy of David.	
17:40–54	The duel. After Goliath's miraculous fall, the Philistines flee.	Short account of the duel (vv. 41, 48b, 50)	18:10–11		Saul attempts in vain to kill David.
			18:12–16	David's successes.	
			18:17–19		Saul offers David his eldest daughter, Merab.
			18:20–27	Saul offers David his daughter Michal.	
			19:29b–30		Saul's love for David. David's successes.

Fig. 1 Iż-żewġ verżjonijiet (Tov 1985: 351-352)

Biex inżidu mal-komplikazzjoni, dawn il-kapitli tal-Ktieb ta' Samwel insibuhom f'żewġ verżjonijiet differenti ħafna. Verżjoni twila fit-test *masoretiku* bil-Lhudi, u verżjoni iqsar fit-test Grieg tas-Sebghin, illum ikkonfermat minn xi testi minn Qumran.⁶ Naturalment hemm ħafna diskussjonijiet, imma jidher li t-test itwali bil-Lhudi jinsew flimkien żewġ rakkonti, żewġ tradizzjonijiet.⁷ Minkejja li ż-żidiet fit-test Lhudi huma sekondarji fuq livell editorjali, dan ma juriniex liema hija l-eqdem tradizzjoni mit-tnejn.

⁵ Cf. De Pury & Romer 2000, etc.

⁶ Ara Tov 1985.

⁷ Tov 1985.

Ir-rakkont li qiegħed nikkonsidra llum jibda meta il-Mulej jgħid lil Samwel “Jisgħob bija li għamilt lil Sawl sultan” (1Sam 15,10) u jispiċċa fejn għandna l-formula tas-saltna ta’ David “Tletin sena kellu David meta sar sultan, u erbghin sena dam isaltan” (2Sam 5,4). Huwa rakkont dwar it-twaqqif tas-Saltna ta’ Ġuda, kif id-Dar ta’ David ħadet f’idejha is-Saltna.




Fig. 2. L-Ark Narrativ

L-Ark Narrativ

Minkejja li l-intriċċi ta' l-istorja huma kumplessi, l-ark narrativ, jekk tqis kollox, huwa relattivament sempliċi:

- Din it-taqsimha tal-Kotba ta' Samwel tibda' bil-Mulej li jwarrab lil Sawl, wara li Sawl m'obdiex li l-ordni ta' herem – cioè ġenoċidju – lejn l-Amalekiti (1Sam 15,10-34),⁸ u ftit qabel l-istorja tar-rebħa ta' Ġonatan, s-sawma u l-ħalfa ta' Sawl (1Sam 14,16-46). Il-Mulej imbagħad ordna lil Samwel jidlek lil David sultan (1Sam 16,1-13). It-tmiem ta' l-istorja – *spoiler alert!* -- diġà inkluz fil-bidu.
- L-istorja tibda' biż-żewġ introduzzjonijiet kontradittorji. L-ewwel insibu lil David bħala tarkier ta' Sawl (1Sam 16,14-23). It-tieni, mill-ġdid, wara l-għieda mal-Goljat, fejn – mill-ġdid hija l-ewwel laqgħa ma' Sawl u Ġonatan, tant li fir-rakkont jistaqsu min hu -- qieshom ma' jafuhx! (1Sam 17,55-58), u David mqiegħed kap ta' l-armata.
- Il-mument ta' kriżi, u l-għira ta' Sawl, tibda meta n-nisa joħorġu jkantaw: “Qatel Sawl l-eluf tiegħu / u David l-għaxart elef tiegħu.” (1Sam 18,6-9) Sawl jgħadab u jibda' jikkomplotta biex jeqred lil David.
- F'din l-ewwel parti għandna nisġa' ta' l-imħabba ta' Ġonatan u ta' Mikal lejn David, mħallta ma' l-għira ta' Sawl, u kif it-tnejn iħarrbu lil David.
- Naħseb li l-quċċata, il-climax, tasal fix-xena fejn Sawl jirrabja ma' Ġonatan, u jiddikjara li David haqqu l-mewt, u Ġonatan jgħarraf lil David.

⁸ Illum hija diskussa ħafna mill-istudjużi bibliċi il-kwistjoni tal-vjolenza fil-Bibbja u kif din giet u tiġi użata biex tiġġustifika il-vjolenza.

- Fit-tieni parti insibu lil David maħrub, iħuf 'l hawn u 'l hemm. L-iżjed fl-inħawi tax-Xfela, u d-deżert ta' Ġuda. Hawn isseħħ l-aħħar laqgħa qasira ma' Ġonatan. David, imbagħad, saħansitra jfittex kenn għand is-sultan ta' Gat tal-Filistin, l-għedewwa ta' Israel. Għal darbtejn, David jagħżel li ma joqtolx lil Sawl: fl-għar f'Għajn Gaddi (1Sam 24,1-22), kif rajna, u darb'oħra fid-deżert ta' Żif (1Sam 26,1-25).
- L-affarijiet jippreċipitaw wara l-mewt ta' Samwel, meta Sawl imur għand is-saħħara ta' Għajn Dor (1Sam 28,3-25).
- L-istorja tiġi fi tmiema bil-mewt ta' Sawl u Ġonatan, l-ilment ta' David, u dilka ta' David f'Hebron, bħala Sultan fuq it-tribù ta' Ġuda (2Sam 2,1-7).
Bħal *Lord of the Rings* li ma jispiċċa qatt, ir-rakkont ikompli bil-glied bejn Dar David u Dar Sawl għal sebgħa snin shaħ (2Sam 2,7-4,12), u fl-aħħar David jiġi midluk sultan mill-ġdid f'Hebron, issa fuq Izrael kollu (2Sam 5,1-13).

Kif jidher ċar, is-sitt xeni⁹ li jtkellmu l-iżjed dwar ir-relazzjoni bejn Ġonatan u David, huma minsuġa haġa waħda f'dan ir-rakkont.¹⁰

Il-Bidu / Espożizzjoni

I. L-ewwel laqgħa

Nibda mill-ewwel silta, l-ewwel laqgħa ta' David ma' Ġonatan skont il-verżjoni t-twila li semmejt. Dar-rakkont huwa nieqes għal kollox fil-verżjoni Griega.¹¹ Hija silta qawwija: litteralment *nifs Ġonatan intrabat ma' nifs David* u *ħabbu bħalu nnifsu*. Innutaw li Ġonatan ħabb li David. Imkien m'hemm li David ħabbu lura. Ġonatan jagħmel *berit*, patt,¹² din kelma li tindika ftiehem sollenni, spiss bejn Alla u l-bniedem.

וַיְהִי כְּכִלְתּוֹ לְדַבֵּר אֶל-שָׁאוּל וַיָּנֶשׁ יְהוֹנָתָן נֶקֶשׂרָה בְּנֶפֶשׁ דָּוִד וַיֹּאדָב[ה] וַיְהוֹנָתָן בְּנֶפֶשׁוֹ. ב וַיִּקְחֵהוּ שָׁאוּל בַּיּוֹם הַהוּא וְלֹא נָתַן לְשׁוֹב בֵּית אָבִיו. ג וַיִּכְרֹת יְהוֹנָתָן וְדָוִד בְּרִית בְּאֶדְבָתוֹ אֹתוֹ בְּנֶפֶשׁוֹ.	¹ Malli temm [David] jtkellem ma' Sawl, ruħ (nifs/nefeš) Jonatan irtabtet (niqš ^o ra) ma' ruħ (nifs/nefeš) David, u ħabbu Jonatan bħalu nnifsu (kēnafšô). ² Zammu Sawl dak in-nhar, u ma ħalliehx jerga' jmur dar missieru. ³ U rabat Jonatan għaqda (patt=berit) ma' David, għax kien iħobbu bħalu nnifsu (kēnafšô).
--	--

Fig. 3. L-ewwel xena.¹³

Mhux biss, l-istruttura tar-rakkont tirrepeti, u tqiegħed fin-nofs il-vers kif Sawl ħadu f'daru. Jista' jkollha implikazzjoni ambigwa, fil-widna tfakkar kif il-mara tmur f'dar (fil-familja ta') żewġha wara ż-żwieġ. L-awtur forsi qed jinsinwa bla ma jgħid.

⁹ Fil-Fig. 2 huwa numerati b'numru Ruman (I-VI) u mogħtija kulur ahmar.

¹⁰ Ackermann 2005, 166.

¹¹ Din ix-xena (1Sam 18,1-4) hija nieqsa fit-traduzzjoni Griega LXX.

¹² Mhux biss *agreement*, imma *covenant*.

¹³ Għat-test bil-Malti imxejt fuq it-traduzzjoni ta' Mons. P.P. Saydon.

Imħabba politika?

Tajjeb nifhmu però li l-imħabba m'għandix bilfors implikazzjoni romantika jew sesswali. L-istess frasi – *ħobbu bhalkom innifiskom [kî napšātekunu]*¹⁴ – insibuha fit-trattat tas-suċċessjoni ta' Aššurhaddon.¹⁵ F'dan il-każ, mhix imħabba sentimentali, imma att ta' fedeltà mitlub mis-sultan. Jekk napplikaw dan lil Ġonatan naraw l-anomalija: Ġonatan, bin is-sultan, il-werriet, qed iħobb bħalu nnifsu lil David. Huwa Ġonatan, hawn li qed jagħraf lil David bħala sovrān, u jagħmel ruħu vassall u skjav tiegħu.

<i>šumma attunu ana m</i> Aššur-bani-apli	Jekk intom lil Aššurbanipal,
<i>mār šarri rābiu ša bēt rēdūte</i>	il-kbir iben is-sultan, mid-dar tal-wirt,
<i>mār Aššur-aḫu-iddina šar mat Aššur</i>	bin Aššurhaddon, sultan ta' Aššur,
<i>bēlikunu kî napšātekunu lā tara 'amāni</i>	sidkom, bhalkom innifiskom ma tħobbux ...

Fig. 4. Trattat tas-suċċessjoni ta' Essarhadon, *State Archives of Assyria* (c. 672 q.K.), SAA 02 006, 266-267

Il-Ħziem

Ix-xena tkompli, però, b'Ġonatan jinza' l-mantar, u jagħti lil David “il-libsa tiegħu tal-ġlied, u saħansitra sejfu, u [saħansitra] qawsu u [saħansitra] ħziemu.”¹⁶ Il-verżjoni bil-Lhudi tenfasizza din l-“ukoll” saħansitra.

X'inhū dan l-imbieriek ħziem? Mill-ġdid, nistagħu nidhlu l-ambigwità:

- Il-ħziem jista' jkun parti mill-ilbies ta' suldat – anki dehen li jingħata bi premju!¹⁷
- Imma fil-Ġenesi, huwa ukoll il-ħziem li għamlu r-raġel u l-mara meta ntebħu li għarwenin.¹⁸
- Fl-istess kotba ta' Samwel, insibuh bħala verb meta is-sultan David qed jiżfen quddiem l-Arka t'Alla, imħażżem bl-efod.¹⁹ F'dix-xena, Mikal tarah jiżfen, maqdritu u qaltlu: “X'gieh kellu illum is-sultan ta' Israel, li nkixef il-lum quddiem għajnejn il-qaddejjet tal-qaddejjin tiegħu bħalma jinkixef raġel ta' xejn.” (2Sam 6,16.20)

¹⁴ *napšātekunu*. L-Akkadiku huwa lsien semitiku, u jidher ċar kemm hu qrib, p.e. tal-Malti. L-istess għerq ta' nifs NFS fl-Akkadiku huwa NPŠ (l-ittri p/f u s/x spiss jieħdu post xulxin). Il-pronom mehmuz ukoll: *-kunu* jixbah lil Malti *-kom*.

¹⁵ Moran 1963.

¹⁶ Fid-dramm, sibt din ix-xena maħduma b'mod interessanti. F'xena fejn in-nudità seta' ingħatat sens erotiku, is-sens espress kien dak – fil-fehma tiegħi – ta' vulnerabilità shiħa. Ġonatan għarwien quddiem David huwa Ġonatan fl-iktar mument vulnerabbli, li jinza' minn kollox, u jħalli kull protezzjoni quddiem David, u jingħata b'mod shiħ.

¹⁷ “U qal Jowab lir-raġel li tah l-aħbar: ‘Rajtu? U għax ma wahħaltux hemm ma’ l-art? U għaliya imbagħad li nagħtik għaxar bcejjeċ tal-fidda u ħziem [ħagora]’ ” (2Sam 18:11)

¹⁸ “U nfethu għajnejhom, tagħhom it-tnejn, u ntebħu li huwa għarwenin u dafru l-weraq tat-tin u għamlu iħzma [ħgorot].” (Ġen 3:7)

¹⁹ “U David kien jiżfen kemm jiflaħ quddiem il-Mulej, u kien David imħażżem [ħagur] bil-efod tal-kittien.” (2Sam 6:14)

Rising Action: David, Ġonatan u Mikal

L-imħabba ta' Ġonatan u Mikal għal David

Ngħaddi issa għall-ewwel parti tan-narrazzjoni. Hawn ix-xeni li jirrakkuntaw ir-relazzjoni ta' Ġonatan u ta' Mikal ma' David, inhuma minsuġa f'xulxin. Wara l-ewwel xena li diġa' rajna, issa naraw li Mikal ukoll tħobb li David, u David jiżżewwiha [wara li kien irrifjuta li jiżżewweġ lil Merab, l-ewwel bint ta' Sawl].²⁰ Ta' min jgħid li fit-test bibliku, David qatt ma jgħid li jhobb li Mikal ... iżda li “għogbitu dil-ħaġa lil David li jithatten mas-sultan.” (1Sam 18:26). Mikal hija biss pedina fil-mixja lejn il-poter.

Table 7.2

<i>The Variant Account</i> (1 Sam 18:1–4)	<i>The Primary Account</i> (1 Sam 18:20–29a)
1 Sam 18:1: “Jonathan loved (<i>'āhēb</i>) him (David) as himself”	1 Sam 18:20: “Michal, Saul’s daughter, loved (<i>'āhēb</i>) David”
1 Sam 18:3: Jonathan is again said to “love” David (<i>bē'āhābātō 'ōtō kēnapšō</i>)	1 Sam 18:28: Michal is again said to “love” David (<i>'āhēbathū</i>)
1 Sam 18:3: Jonathan enters into a contractual relationship (a covenant) with David	1 Sam 18:27: Michal enters into a contractual relationship (a marriage) with David

Fig. 5 Ġonatan u Mikal ihobbu lil David (Ackerman 2005: 181)

Ġonatan u Mikal jeħilsu lil David

L-istess parallel insibuh fix-xeni meta l-ewwel Mikal u wara Ġonatan iharrbu lil David, żewġ xeni li rajna fid-dramm. F'dan kollu, David jaqta' malajr il-kuntatt ma' Mikal ... imma jibqa' jiltaqa' ma' Ġonatan.²¹

Table 7.3

<i>1 Sam 19:11–17</i>	<i>1 Sam 20:1–21:1 (English 20:1–42)</i>
Michal acts to save David in defiance of Saul’s expressed intent to have him killed	Jonathan acts to save David in defiance of Saul’s decision to put him to death
Michal lies (twice) to Saul in order to protect David (1 Sam 19:14, 17)	Jonathan lies (twice) to Saul in order to protect David (1 Sam 20:28–29)
Saul accuses Michal of deceiving him by abetting David (1 Sam 19:17)	Saul speaks angrily to and attacks Jonathan for favoring David (1 Sam 20:30–34)
Aided by Michal, David escapes from Saul’s assassins (1 Sam 19:12)	Aided by Jonathan, David learns that Saul does intend to kill him and so flees (1 Sam 20:35–21:1; English 20:35–42)

Fig. 6 Mikal u Ġonatan iharrbu lil David (Ackerman 2005: 186)

²⁰ Ackerman 2005, 181

²¹ Ackerman 2005, 179.

Ġonatan vs Mikal

Fuq livell strutturali, ir-relazzjonijiet huma preżentati mhux biss b'mod parallel,²² imma ukoll ir-relazzjoni bejn Ġonatan u David tgħalaq f'parentesi il-relazzjoni bejn David u Mikal, b'mod li, kif tikkummenta Susan Ackerman, Ġonatan huwa strutturalment ekwivalenti għal martu Mikal, anzi jiehu post oħtu.²³

Ġonatan “iħobb” lil David “bħalu nnifsu”, u jagħmel patt miegħu (18,1-4)
Mikal “tħobb” lil David u tiżżewġu (19,20-29a)
 Ġonatan miġbud (*ħapez*) lejn David u jidhol għal David (19,1-7)
Mikal tħarrab lil David (19,11-17)
 Ġonatan “iħobb” lil David “bħalu nnifsu” jagħmel patt miegħu u iħarrabu (20,1-23)

Fig. 7. L-Istruttura konċentrika

Fin-nofs ix-xena fejn nafu li Ġonatan “kien miġbud wisq lejn David” u jidhol għalih quddiem Sawl. Il-verb יָפַץ *ħafez* għandu ħabta ikollu konnotazzjoni erotika, għalkemm mhux bilfors. Attenzjoni, però, f'tassonomija sesswali ta' dominanti hu dominat, din mhix tant xena t'imħabba, imma ta' rwoli. Skond Yaron Peleg, dwar Jonathan,

“By describing him as passive and effeminate, the text does not suggest that Jonathan is ‘homosexual’ but rather that he is a ‘woman’, and, as such, unqualified for kingship.”²⁴

Il-climax

Dan li semmejna jwassalna dak li jidher bħala l-*climax* tar-rakkont, artikolat f'trittiku ta' xeni: Ġonatan u David, Ġonatan u Sawl, u mill-ġdid Ġonatan u David.

III. Ġonatan jħarrab lil David (1Sam 20,1-23)

Jekk fl-ewwel xena jissemma il-patt, hawn il-lingwaċċ huwa wiehed ta' patt solenni, jahlef bil-Mulej Alla ta' Israel, u jintrabat bil-konsegwenzi. Dan xi ftit ifakkarna fil-patt tas-suċċessjoni ta' Aššurhadon li semmejna.

Ix-xena tkompli bil-ftehim dwar il-Festa tal-Qamar Ġdid – il-poplu Lhudi għadu sa llum isegwi kalendarju lunari fuq livell reliġjuż – u kif Ġonatan għandu jtarraf lil David. Dwar is-sinjal tal-vleggeġ nitkellem iżjed tard.

²² Ackerman 2005, 177-181. Għad-diskussjoni dwar dan il-parallel, u r-rwol ta' Ġonatan bħala mart David, ara Peleg 2005, u kontra Rowe 2009.

²³: “the composite suggests, as do both its sources, that Jonathan is not only the structural equivalent of a wife to David, but a wife who supplants one of his sisters.” Ackerman 2005: 181

²⁴ Peleg 2005: 172.

¹²U qal Jonatan lil David:

"Il-Mulej, Alla ta' Israel jixhed!

Meta nistharreg 'il missieri għada u nara li tajjeb għal David,
ma nibgħatx jien għalik dak il-ħin u ngħarrfek?

¹³**Hekk jagħmel il-Mulej lil Jonatan u iżjed minn hekk:**

Jekk missieri jogħgħbu jagħmillek id-deni,
jien ngħarrfek u ntellqek biex tmur bis-sliema,
u jkun il-Mulej miegħek bħalma kien ma' missieri.

¹⁴ Jekk inkun għadni ħaj ma turix int miegħi tjubija tal-Mulej?

U jekk immut, ¹⁵tnehhix ħnientek minn dari għal dejjem.

U meta l-Mulej jeqred l-għedewwa ta' David, kull wieħed minn fuq wiċċ l-art,

¹⁶ma jinqeredx isem Jonatan minn dar David, għax il-Mulej jitolbu minn idejn David."

¹⁷ U reġa' **Jonatan ħalef lil David b'imħabbtu, għax kien iħobbu b'ruħu kollha.**

¹⁸ U qallu Jonatan:

"Għada qamar ġdid; jintebħu li m'intix hemm ¹⁹ imma fit-tielet jum jistaqsu għalik ħafna, u
int tmur fejn kont moħbi meta saret dik il-ħaġa, u toqgħod hdejn dan il-borġ.

²⁰ Pitgħada nwaddab xi **vleġeġ** ma' ġenbu bħallikieku biex nolqot il-matra,

²¹ U ara, nibgħat il-qaddej u ngħidlu: 'Mur, sib **il-vleġeġ.**'

Jekk ngħid lill-qaddej: "Ara l-vleġeġ 'il hawn minnek, ġibhom,
int ejja għax is-sliem miegħek, m'hemm xejn; ħaj il-Mulej!

²² Imma jekk ngħidlu hekk liż-żagħżuġh: 'Ara l-**vleġeġ** 'l hemm minnek,'
int mur, għax il-Mulej tellqek.

²³ U l-kliem li tkellimna jiena u int, ara,
il-Mulej bejni u bejnek għal dejjem."

Fig. 8. Il-climax. L-ewwel xena tat-trittiku.

L-Għadab ta' Sawl

Hekk naslu fix-xena tan-nofs tal-*climax*, il-festa tal-qamar ġdid, fejn Sawl jirrabja bis-shiħ għal Ġonatan u juża kliem iebes ħafna. Fi kliem Sawl – "għazilt għalik (*boher atta*)" u iżjed u iżjed "b'għajb tiegħek u b'għajb tal-għera ta' ommok" – jidher ċar li l-implikazzjoni hija sesswali. L-istess frażi insibu f'dawk li huma r-relazzjoni projbiti fil-Levitiku kapitlu 18.²⁵

Tajjeb insemmu però, narrativament, li din hija l-opinjoni ta' Sawl, Sawl qed jahseb hekk, forsi il-paranoia tiegħu. Ir-rakkont innifsu iħallina fl-ambigwià: Sawl għandu raġun jew le? Ir-rakkont iħalli f'idejn min jaqra u jisma' biex jifhem u jagħżel!

²⁵ E.g. "La tikxifx l-għera ta' mart missierek, għax dik hi l-għera ta' missierek. [...] "La tikxifx l-għera ta' mart ħuk, għax hi l-għera ta' ħuk. (Lev 18, 8.16).

³⁰Għadab Sawl għal Jonatan u qallu:
 “Ja bin mara mgħawwġa,
 ma nafx jien li int ~~ħabib ta’~~ *għazilt għalik lil (boher atta)* bin Isaj
 b’għajb tiegħek u b’għajb tal-għera ta’ ommok? *
³¹Għax kemm idum bin Isaj ħaj fuq l-art,
~~ma titwettaqx~~ *la tkun [fis-sod] inti u la saltnatek.*
 U issa ibgħat ġibuli, għax ħaqqu l-mewt.”
³²Wieġeb Jonatan lil Sawl missieru u qallu:
 “Għala għandu jmut? X’għamel?”
³³U xejjer Sawl il-lanza biex jidorbu;
 u għaraf Jonatan li waħħalha f’rasu missieru li joqtol ’il David.

Fig. 9. Il-climax. It-tieni xena: l-għadab ta’ Sawl

IV. Ġonatan iħarrab lil David (1 Sam 20,35-21,1)

Ngħaddu għat-tielet xena mit-trittiku. L-ewwel Ġonatan javża lil David, skond is-sinjal miftiehem, permezz tal-vleġġeġ. Is-sinjal fil-fatt huwa żejjed, ladarba Ġonatan xorta jiltaqa’ miegħu u setgħa jgħidlu bil-kwiet. Is-sinjal jagħmel sens kieku Ġonatan ma setax jiltaqa’ ma’ David.

Digà tlqajna mal-qaws fix-xena ta’ l-ewwel laqgħa ta’ Ġonatan ma’ David, fejn tah – fost oħrajn il-qaws. Fil-kuntest antik, il-qaws huwa simbolu ta’ virilità, anki b’konnatazzjoni fallika.²⁶ Fil-mitoloġija ta’ Ugarit, belt tal-kanagħhanin ta’ Żmien il-Bronz, il-qaws marbut b’mod ċar ma’ Baal, alla tal-fertilità, u fl-unika xena fejn Baal juża’ l-qaws, jiled għoġol.²⁷

Fil-Bibbja ukoll, minkejja li qatt mhux esplicitat f’sens erotiku, il-qaws huwa simbolu ta’ virilità. Interessanti, per eżempju il-kuntrast fis-salm 78: l-irġiel ta’ Efrajm, minkejja li armati bil-qwies, xorta daru lura — beżżieġha, basta rġiel!²⁸ Fis-salm 127, l-ulied — frott ċar ta’ fertilità — huma bħala vleġġeġ fil-ħorġ.²⁹ L-istess David, f’innu ta’ tifhir lejn l-aħħar ta’ ħajtu ibierek lil Mulej għax jħarriġlu dirgħajh għal qaws tal-bronz.³⁰

Ix-xena tkompli bil-laqgħa ta’ David u Ġonatan. Did-darba huwa David li jinxtetħet quddiem Ġonatan bħala sultan,³¹ u huwa Ġonatan biss li jitkellem, hu għandu l-poter. Ix-xena hija emozzjonali għall-aħħar. Naturalment, il-bewsja tista’ tiġi interpretata b’diversi modi.

²⁶ Hoffner (1966) “Symbols for Masculinity and Femininity”, 329.

²⁷ Hoffner 1966: 329-330. “In the Baal and Anat cycle, Baal’s only recorded use of the bow (on a buffalo hunt to Shimak Canebreak in the vicinity of Lake Huleh) results in a prodigious orgy, in which he copulates with a heifer and sires a calf.” UT 76 II and 132; ANET, p. 142.

²⁸ “Ulled Efrajm, mgħammrin bil-qaws / daru lura f’jum il-ħarb [battalja]” (Salm 78,9)

²⁹ “Bħal vleġġeġ f’id il-ħarrieb, / hekk huma ulied iż-żgħożija.

Hieni l-bniedem li għandu l-ħorġ mimli minnhom; / le ma jiħawwad meta jitkellem ma’ l-għadu fil-bieb” (Salm 127,4-5)

³⁰ “Hu Alla li jħazzimni bil-ħila [...] li jħarriġli idejja għat-taqbid / u dirgħajja jmiddu l-qaws ta’ l-inħas [bronz]” (2Sam 22,33.35)

³¹ “qam David minn ħdejn il-borġ u ntefa’ b’wiċċu fl-art u mejjel rasu tliet darbiet.” (1Sam 20,41)

³⁵ L-ghada fil-ghodu hareġ Jonatan fir-raba' bħalma ftiehem ma' David, u kellu miegħu tifel żgħir ³⁶ u qallu: "Iġri u sib **il-vleġġ** li sa nwaddab." Malli telaq jġri t-tifel, waddab **vleġġa** li tisbqu. ³⁷ Wasal it-tifel sa mkien il-**vleġġa**, li waddab Jonatan, u ghajjat Jonatan wara t-tifel u qal: "Mhix **il-vleġġa** 'l hemm minnek?" ³⁸ U reġa' ghajjat Jonatan wara t-tifel: "Għaġġel, isa, la tiqafx." U laqqat it-tifel ta' Jonatan **il-vleġġ** u giebhom lil sidu. ³⁹ U ma kien jaf xejn it-tifel; biss Jonatan u David kienu jafu xinhi l-biċċa. ⁴⁰ U ta Jonatan l-ghodod lit tifel, li kellu miegħu u qallu: "Mur, ħudhom il-belt".

⁴¹ Xhin mar it-tifel, qam David minn ħdejn il-borġ u **ntefa' b'wiċċu fl-art u mejjel rasu tliet darbiet.**

U biesu 'l xulxin u bkew 'il xulxin sa ma sar il-ħin ħafna.

U qal Jonatan lil David:

"Mur bis-sliema, talli ħlifna aħna t-tnejn b'isem il-Mulej u għidna:

'Ikun il-Mulej bejni u bejnek

u bejn nisli u bejn nislek għal dejjem."

^{21.1} Qam David u telaq, u Jonatan daħal il-belt.

Fig. 10. Il-climax. It-tielet xena.

Falling action: David maħrub

"Qam David u telaq." Hawn tibda' taqsima twila għaxar kapitli, fejn insibu lil David bħala maħrub, bħala figura li tgħix fil-limiti ta' madwar l-art ta' Ġuda. M'għandix ħin nidhol fid-dettal tal-movimenti kollha, u tal-personaġġi kollha, imma huma interessanti li David hawn huwa donnu figura xi ftit *liminali*, fuq l-għatba, jgħix fix-xifer ... diġa' sultan imma mhux, maħrub, jgħix fl-għerien u fid-deżert, f'xifer iċ-ċiviltà.

21,1-9	David f'Nob (Aħimelek, il-ħobż imqaddes, is-sejf ta' Goljat)
21,11-16	David f'Gat tal-Filistin (jilgħaba tal-miġnun)
22,1-5	David fl-Għar ta' Għadullam : jiġbor nies madwaru
22,6-22	Sawl joqtol lil qassisin ta' Nob
23,1-13	David f'Keghila
23,14-28	[V] L-aħħar laqgħa / David fid-deżert ta' Żif
24,1-23	David u Sawl f'Għajn Geddi (1)
25,1-44	David jiltaqa' ma' Abigajl, u jiżzewwiġha (Sawl jaghti lil Mikal lil Palti)
26,1-25	David ma joqtolx lil Sawl fid-desert ta' Żif (2)
27,1-28,2	David merċenarju ta' Akis sultan ta' Gat (Filistin)
28,3-25	Sawl u s-saħħara ta' Endor
29,1-11	Il-Filistin iwarrbu lil David
30,1-30	David u l-Amalekiti
31,1-12	Il-mewt ta' Sawl u Ġonatan

Fig. 11. David maħrub

David f'Għadullam

Minn dawn il-ħafna mumentu u siltiet, nixtieq niġbed l-attenzjoni għall-istorja ta' David f'Għadullam meta jiġbor madwaru “kull min kien magħfus, kull min kellu d-dejn, u kull min kien imdejjaq” (1Sam 22,1-2). Din għandha xeh̄ta ta' *topos* letterarju dwar fundatur. Interessanti għaliha, minkejja li m'hemm ebda rabta diretta, li storja simili insibuha f'*Ab Urbe Condita*, ta' Livju, fejn jirrakkonta kif Romulu ġabar madwaru lil kulmin kien midjun u maħrub, u hekk waqaf il-belt u r-renju ta' Ruma antika.

^{22.1} Telaq David minn hemm u ħarab lejn l-għar ta' Għadullam.

Semgħu ħutu u dar issieru kollha u niżlu lejhem hemmhekk. ²U ngemgħu madwaru kull min kien magħfus, kull min kellu d-dejn, u kull min kien imdejjaq, u sar rajjes tagħhom, u kellu miegħu madwar erba' mitt raġel.

Deinde, ne vana urbis magnitudo esset, adiciendae multitudinis causa vetere consilio condentium urbes, qui obscuram atque humilem conciendo ad se multitudinem natam e terra sibi prolem ementiebantur, locum qui nunc saeptus escendentibus inter duos lucos est, asylum aperit. Eo ex finitimis populis turba omnis, sine discrimine liber an servus esset, avida novarum rerum perfugit, idque primum ad coeptam magnitudinem roboris fuit.

“Imbagħad, biex il-belt ma tkunx kbira għalxejn, u biex iżid il-kotra, [Romulu] mexa fuq pjan antik tal-fundaturi ta' l-ibliet, li, billi ġabru magħhom kotra ta' nies umli u mhux magrufa, ippretendew li kienu nisilhom. Fil-post li huwa issa magħluq, bejn żewġ imsaġar kif titla' l-għolja, nieda asil. Lil hemm ħarbet kotra mill-popli ġirien, kemm ħielsa u ukoll ilsiera, mingħajr distinzjoni, ħerqana għal affarijiet godda, u din kienet l-ewwel kobor ta' saħħa li kienet bdiet”

Fig. 12. David f'Għadullam, mqabbel ma' Romulu skont Livju *Ab Urbe Condita* 1.8

V. L-aħħar laqgħa ta' David u Ġonatan

L-aħħar laqgħa bejn David u Ġonatan isseħħ f'dan il-mument ta' liminalità, fid-deżert ta' Żif. Mhux se nikkumenta żżejjed għajr li Ġonatan u David iġeddu il-patt. Jekk fl-ewwel xena, l-inizzjattiva kienet biss ta' Ġonatan, hawn jidhru it-tnejn.

¹⁴ Qagħad David fix-xagħri, fil-kenn ta' l-iġbla, u għammar fil-għolja fix-xagħri ta' Żif. Sawl baqa' dejjem ifittxu imma Alla ma rġiehx f'idejh. ¹⁵ U beża' David għax Sawl kien ħareġ biex ineħħilu ħajtu.

Meta kien David fix-xagħri ta' Żif, f'Ħoresa, ¹⁶ telaq Jonatan, bin Sawl, u mar għand David Ħoresa u qawwieli qalbu f'Alla. ¹⁷ U qallu:

"La tibżax, għax ma tilħqekx id Sawl missieri,
u int issaltan fuq Israel u jien inkunlek it-tieni,
u mqar Sawl missieri jaf li hu hekk."

¹⁸ U rabtu huma tnejn għaqda quddiem il-Mulej, u baqa' David Ħoresa u Jonatan mar lejn daru.

Fig. 13. L-aħħar laqgħa ta' David u Ġonatan

Gilgameš u Enkidu, David u Ġonatan

Ma nistax ma nsemmix f'dan il-punt ir-rakkont ta' Gilgameš u Enkidu. Diversi studjużi qabblu l-istorja ta' David u Ġonatan ma' dan il-mit Mesopotamiku li fih jirrakkonta il-ħbiberija intima bejn Gilgameš, sultan ta' Uruk, u Enkidu, ħolqien ta' l-allat mibgħut biex irażżan Gilgameš, li tiżviluppa fi ħbiberija intima b'sfumaturi omoerotiki ċari, minkejja li, hawn ukoll, qatt m'hu espliċitat — u mhux għax il-mesopotamiċi kellhom xi skrupli biex jittkellmu dwar is-sess.

Ackerman targumenta b'mod interessanti kif — fir-rakkont ta' Gilgameš u Enkidu, dan l-aspett omoerotiku, huwa marbut ma' persunaġġi li qed jgħixu f'mument liminali, fuq l-għatba.³² F'dan tqabbel l-istorja ta' David u Ġonatan, minkejja differenzi sostanzjali bejn iż-żewġ rakkonti. Fuq kollox, ir-rakkont ta' Gilgameš huwa mitoloġiku u fantastiku, bl-allat jintervjenu b'mod dirett, mostri li wiehed jikkumbatti, u mixja fid-dinja ta' taħt, fejn Gilgames wara l-mewt ta' Enkidu ifittex il-ħajja ta' dejjem, u jifhem li huwa mortali.

Ackerman targumenta tajjeb li David huwa ukoll figura liminali, fuq l-għatba. Nistgħu napplikaw il-mudell klassiku ta' Van Gennep. David midluk sultan, idahħal lil David f'perjodu liminali, *già e non ancora*, diġa' sultan, imma għadu mhux. Il-ħajja tiegħu tipproċedi f'liminalità li dejjem tikber,³³ sakemm jagħmel żmien jiġġerra f'postijiet li min-natura tagħhom huma liminali,³⁴ d-deżert, l-għerien, il-post fejn wiehed jiltaqa' mal-bhejjem selvaġġi, man-natura selvaġġa, u ma' l-erwieħ.




Fig. 14 Il-mudell ta' Van Gennep, applikat għar-rakkont ta' David

³² Din fil-fatt it-teżi prinċipali tal-ktieb tagħha (Ackerman 2005), li segwejt ħafna, speċjalment hawn.

³³ Ackerman 2005: 209, cf. Turner.

³⁴ Ara Ackerman 2005: 18.

Levitiku u l-liġijiet assiri

Il-problema ta' ħafna fl-interpretazzjoni ta' l-istejjer kemm ta' David u Ġonatan, kif ukoll ta' Gilgameš u Enkidu, hija li kemm il-kultura ta' Ġuda antika, kif ukoll dik mesopotamika, tidher li tikkundana l-att sesswali bejn l-irġiel.

Aħna forsi familjari iżjed mat-testi tal-Levitiku, li jqis li meta raġel jimtedd f'mteddid³⁵ ta' mara huwa att moqżież, abominju.³⁶ Tajjeb naraw, però, li anki d-dinja mesopotamika hija iebsa f'dan is-sens.

Fil-Liġijiet medjo-assiri naqraw, nikkwota:

*šumma a'īlu tappāšu inīk ubta'erus ukta'īnuš inīkuš ana ša rēšēn utarruš*³⁷

Jekk xi hadd inik lil sieħbu, u jivverifikaw u jsibuh ħati, inikuh, u ewnuku jagħmluh.

Il-verb smajtuh sew. Huwa l-istess verb fl-akkadiku, lsien semitiku bħal Malti.³⁸ Hawn, flok il-mewt, tiġi applikata l-*lex talionis*.³⁹ Ladarba niek lil raġel iehor, inikuh,⁴⁰ u jagħmluh ewnuku.⁴¹ Dan forsi jgħinna naraw anki s-sens tal-Levitiku.

Dan l-“abominju” jagħmel sens f'tassonomija sesswali ta' dominanti/dominat, attiv/passiv. Mela raġel li jiġi dominat sesswalment minn raġel, ġie “ridott” għal rwol ta' mara.⁴² Huwa abominju ta' kategorija, f'dinja fejn din il-gerarkija sesswali importanti, u fejn – fid-dinja ta' Ġuda kollox irid ikollu postu, imqar dak li jittiekel: il-ħut irid ikollu l-ġwienah u l-qxur, ecc.

F'dan il-kuntest, tkompli targumenta Ackermann, kemm ir-relazzjoni bejn Gilgameš u Enkidu, kif ukoll bejn David u Ġonatan huma relazzjonijiet anomali, imma dan huwa possibbli għax huma stess huma figuri anomali, li jgħixu f'liminalità.⁴³

³⁵ *mteddid* ... hawn kelli problema u kelli nsib jew nivvinta kelma biex tesprimi l-att li wiehed jimtedd, biex jibqa' eqreb tal-Lhudi antik.

³⁶ “Ma' raġel la timtedx bħal ~~ma' mara~~ *tmeddid ta' mara*. Hija ħaġa moqżieħa” (Lev 18:22 PPS)

“Jekk xi hadd jimtedd ma' raġel bħal ~~ma' mara~~ *tmeddid ta' mara* jagħmlu ħaġa moqżieħa. Jagħtuhom il-mewt u demmhom fuqhom.” (Lev 20:13)

³⁷ *Middle Assyrian Law: MAL A 20* (ii 93-97)

³⁸ Hawn għażilt li naqleb għal Malti mingħajr ma nfittef ewwemiżmi. Anzi fil-Malti l-għerq *njk* u d-derivati tiegħi huma użat b'mod wiesa' u informali, anki biċ-ċajt. Fl-Għarbi, però, għadha meqjusa vulgari għall-aħħar. Għandu l-istess qawwa tal-Ingliz *fuck*.

³⁹ “Għajn għal għajn, sinna għal sinna.”

⁴⁰ Naturalment kontra kull xewqa u kunsens, cioè jistruprawh. F'sens ta' *lex talionis* dan jagħti x'jifhem li l-att li għalih huwa akkużat kien att vjolenti.

⁴¹ Mhux biss hemm, imma fl-aħħar jiġi kastrat ukoll. B'dan il-mod ma jibqax iżjed “raġel”,

⁴² Ta' min iqis kif, anki fid-dinja moderna, l-istupru ta' raġel fuq iehor huwa arma ta' vjolenza u umiljazzjoni użata speċjalment f'kuntesti ta' gwerri.

⁴³ Ackerman 2005: 210.

It-Tmien: VI. L-Għanja ta' David

Nagħlaq bl-għanja ta' David fuq il-mewt ta' Sawl u Ġonatan. Eżempju sabiħ ta' poezija ebrajka bil-paralleliżmi tipiċi fl-istruttura tagħha.

Fl-ewwel taqsima, il-ġografija li ssemmi l-għedewwa u l-post tal-battalja.⁴⁴

U newwah David dit-tinwiha għal Sawl u għal Jonatan ibnu.
 Hi miktuba fi Ktieb it-Tajbin, biex ighallmuha 'l ulied Guda:
 A Ah! inqerdet il-foħrija, ja Israel, fuq għoljietek.
 A Kif waqgħu l-qalbenin!
 B La xxandrux f'Gatt
 B la tħabbrux fi treqat Asqalon,
 C ma jfirhux bniet il-Filistin,
 C ma jithennewx bniet in-nies bla ħtin,
 D Ja iġbla ta' Gelbogha,
 E la nida u la xita ma tinzel fuqkom,
 D raba' ta' ħjiena,
 A għax hemm tkażbret tarket il-qalbenin.

Fig. 15. L-Għajn ta' David. L-ewwel taqsima.

Fit-tieni parti, David jitkellem dwar Sawl u Ġonatan flimkien.⁴⁵

A Tarket Sawl mhix midluka biż-żejt
 A iżda b'demm il-maqtulin, b'xaħam il-qalbenin;
 B il-qaws ta' Jonatan qatt ma reġa' lura,
 B u s-sejf ta' Sawl qatt ma reġa' fieragħ
 C Sawl u Jonatan, maħbubin u ħelwin,
 C la f'ħajjithom, la f'mewthom ma nfirdu
 D kienu eħfef mill-**ajkli**,
 D kienu aqwa mid-**driebes** [ljuni].
 E Ja bniet ta' Israel, ibku 'l Sawl,
 F li kien ilibbiskom bil-kremżi u bil-għažel,
 F u fuq ilbieskom iqieghed żīna tad-deheb.

Fig. 16. L-Għajn ta' David. It-Tieni taqsima.

⁴⁴ Matul il-prezentazzjoni, għal raġuni ta' ħin ma qrajtx it-test kollu, iżda kien projjettat fuq *screen* warajja.

⁴⁵ Ta' min jinnota xi elementi simili bejn l-ilment ta' David fuq Ġonatan u Sawl, u dak ta' Gilgameš fuq sieħdu Enkidu. Jolqotni partikolarment ir-riferiment għall-ajkla u l-iljun, użata differenti fiż-żewġ għanjiet, imma li jista' jirrifletti il-familjarità ta' l-awtur ta' l-Għanja ta' David ma' dik ta' Gilgameš.

“Listen, young men. Listen to me.
 Listen, elders of great Uruk. Listen to me.
 I weep for my friend Enkidu;
 like a grief-stricken woman, I howl in despair.
 The shaft at my side, the bedrock of my strength,
 the sword at my belt, the shield before me,
 the clothing for my festivals,
 the sash on my pleasure:
 A fiendish force sprang up to snatch him from me.
 “My friend, stubborn as a mule,
 nimble as a donkey, swift as a panther —
 oh Enkidu, my friend, stubborn as a mule,
 nimble as a donkey, swift as a panther —
 We were the ones who joined together to scale mountains,
 who captured and killed the Sacred Bull,
 who vanquished Humbaba, king of the Cedar Forest.
 “So what kind of sleep steals you away now?
 Darkness cloaks you; you cannot hear me.”

Yet still [Enkidu] did not lift his head.
 He felt for his pulse: utterly still.

He veiled his friend's face like a bride;

like an **eagle**, he circled over him.

Like a **lioness** robbed of her cubs,
 he circled back and forth, back and forth.

He tore at his curly hair
 until it piled up around him;
 he stripped off his finery
 and cast it away as anathema.

Fig. 17. L-ilment ta' Gilgameš fuq Enkidu

A	Kif waqgħu l-qalbenin f'nofs it-taqbida!
A	Jonatan fuq għoljietek minfud!
B	Mgħolli jien għalik, ħija Jonatan,
C	int l-għaxxa kbira tiegħi,
C	imħabbtek eghžeż għalija
C	minn imħabbet in-nisa.
A	Kif waqgħu l-qalbenin u ntilfu l-għodda tal-ħarb!

Fig. 18. L-Ghanja ta' David. L-Għeluq.

U jgħalaq bi kliemu dwar Ġonatan:

²⁶ Mgħolli jien għalik, ħija Jonatan,
int l-għaxxa kbira tiegħi,
imħabbtek eghżeż għaliya
minn imhabbet in-nisa.

Dwar din frażi, inhliet hafna inka. Kulhadd jgħid tiegħu. Imma nsib li spiss dak li jintqal huwa fis-sura u xbieha ta' min jgħidu u x'jaħseb. Iva, it-test jista' jinqara b'mod ambigwu, bħala hbiberija omoſoċjali ideali, *bromance* bejn suldati.

Imma nhoss li huwa żball metodoloġiku li jiġi eskluż *a priori* l-aspett erotiku, bl-argument li "għax huwa projbit fil-Levitiku".⁴⁶ Minkejja li silta biblika minn ktieb tista' tinforma silta fi ktieb iehor, ma nistawx nassumu li dan huwa determinanti.

Għeluq

Nagħlaq billi nfakkar li, kemm jekk tiegħu bl-iżjed mod ċar l-isfumaturi erotiċi, kemm jekk le, diffiċli issejjaħ ir-relazzjoni bejn David u Ġonatan bħala ideali. David spiss joħroġ, fir-rakkont kollu dwar ħajtu bħala figura ambigwa għall-aħħar, f'mument qaddej fidil tal-Mulej, imma f'oħrajn, qattiel, adulteru, manipulator.⁴⁷ Fir-rakkonti tat-twaqqif ta' Dar David, il-fundatur mhux xi qaddis fuq pedestal. U dan spiss ninsewh!

Grazzi hafna!

⁴⁶ Diversi awturi, ara Ackerman 2005: 197. Hekk Steven L. McKenzie, David Halperin, Phyllis Bird.

⁴⁷ Dan ħassejt li jorbot hafna anki mas-sens tad-dramm *Id-Dnub tal-Magħżulin*. X'inhu dan il-dnub, għajr il-mod kif il-poter jnawwar minn ġewwa lil persuna li tfittxu?

Riferenzi

- Ackerman, Susan, 2005. *When Heroes Love. The Ambiguity of Eros in the Stories of Gilgamesh and David*. Columbia University Press.
- Cantarella, Eva. 1992. *Bisexuality in the Ancient World*. New Haven: Yale University Press.
<https://doi.org/10.12987/9780300236170>
- Greenberg, Steven, 2004. *Wrestling with God and Men. Homosexuality in the Jewish Tradition*. Madison WI, University of Wisconsin Press.
- Dover, Kenneth James, 1989. *Greek Homosexuality*. Updated and with a new postscript. Cambridge MA: Harvard University Press.
- Foucault, Michel, 1990. *The use of pleasure: Volume 2 of The history of sexuality*. Translated by Robert Hurley. New York: Vintage Books.
- Harding, James E., 2013. *The Love of David and Jonathan: Ideology, Text, Reception*. Oxford: Routledge.
- Hoffner, Harry A., 1966. "Symbols for Masculinity and Feminity: Their Use in Ancient near Eastern Sympathetic Magic Rituals." *Journal of Biblical Literature* 85.3, 1966, 326–34.
- Moran, William L., 1963 "The Ancient Near Eastern Background of the Love of God in Deuteronomy." *The Catholic Biblical Quarterly* 25.1, 77–87.
- Peleg, Yaron. 2005. "Love at First Sight? David, Jonathan, and the Biblical Politics of Gender." *Journal for the study of the Old Testament* 30.2 (2005): 171–189.
- Rowe, Jonathan. 2009. "Is Jonathan Really David's 'Wife'? A Response to Yaron Peleg." *Journal for the Study of the Old Testament* 34/2, 183–93.
<https://doi.org/10.1177/0309089209356415>.
- Tiemeyer, Lena-Sofia. 2023. *In Search of Jonathan. Jonathan between the Bible and Modern Fiction*. Oxford University Press.
<https://doi.org/10.1093/oso/9780197637777.003.0005>
- Tov, Emmauel, 1985. "The Composition of 1 Sam 16-18 in the Light of the Septuagint Version" in Jeffrey H. Tigay, ed., *Empirical Models for Biblical Criticism*, pp. 97-130. Philadelphia: University of Pennsylvania Press.